

വിഭാഗക്കാർക്ക് സമുദായ സാക്ഷ്യപത്രം നൽകുന്നതുസംബന്ധിച്ച് 12-2-1986-ലെ സർക്കാർ ഉത്തരവുപ്രകാരം മാർഗ്ഗനിർദ്ദേശങ്ങൾ പുറപ്പെടുവിച്ചിട്ടുണ്ട്. വിവിധ സംസ്ഥാനങ്ങളിൽ കുടിയേറി താമസിക്കുന്നവർക്ക് സമുദായ സാക്ഷ്യപത്രം നൽകുന്ന കാര്യത്തിൽ കേന്ദ്രസർക്കാർ നൽകിയിട്ടുള്ള നിർദ്ദേശങ്ങളുടെ അടിസ്ഥാനത്തിലാണ് സംസ്ഥാന സർക്കാർ 12-2-1986-ലെ ഉത്തരവ് പുറപ്പെടുവിച്ചിട്ടുള്ളത്. ഈ ഉത്തരവിലെ വ്യവസ്ഥകൾ പ്രകാരം 1950-ലെ പ്രസിഡൻഷ്യൽ ഉത്തരവ് നിലവിൽ വരുന്നതിനുമുമ്പ് ഈ സംസ്ഥാനത്ത് സ്ഥിര താമസമാക്കുകയും അവർ മുമ്പ് താമസിച്ചിരുന്ന സംസ്ഥാനത്തിലെ പട്ടികജാതി/പട്ടികവർഗ്ഗ ലിസ്റ്റിൽ അവരുടെ ജാതി/സമുദായം ഉൾപ്പെടുകയും അതേ ജാതി/സമുദായം കേരള സംസ്ഥാനത്തെ പട്ടികജാതി/ പട്ടികവർഗ്ഗ ലിസ്റ്റിലും ഉൾപ്പെടുകയും ചെയ്താൽ മാത്രമേ അവർക്ക് പട്ടികജാതി/പട്ടികവർഗ്ഗ സമുദായ സർട്ടിഫിക്കറ്റ് ലഭിക്കുകയുള്ളൂ. മറ്റ് സംസ്ഥാനങ്ങളിൽ നിന്നും പലവിധ ജോലികൾക്കായി 1950-നുമുമ്പുതന്നെ കുടിയേറിപ്പാർത്തവർക്ക് 1950-നുമുമ്പ് അവർ ഇവിടെ സ്ഥിരതാമസമാക്കിയതിന്റെ രേഖകളും സ്വന്തം സംസ്ഥാനത്ത് താമസിച്ചതിന്റെ രേഖകളും ഇല്ലാതെ വന്നതുകൊണ്ട് ഇവിടെ ജാതി സർട്ടിഫിക്കറ്റ് ലഭിക്കുന്നതിൽ തെളിവുകൾ നൽകുന്നതിലെ ബുദ്ധിമുട്ട് നേരിടുന്ന കാര്യം വകുപ്പിന്റെ ശ്രദ്ധയിൽപ്പെട്ടിട്ടുണ്ട്. അത്തരം വിഭാഗങ്ങളുടെ പരാതി വരുന്ന സമയങ്ങളിൽ കിർത്താഡ്സ് മുഖേന നരവംശശാസ്ത്രപരമായ തെളിവുകൾ ശേഖരിച്ച് പ്രശ്നം പരിഹരിക്കുന്നതിനുള്ള നടപടികളാണ് ഇപ്പോൾ സ്വീകരിച്ചു വരുന്നത്. എന്നാൽ 1950-നുമുമ്പ് സംസ്ഥാനത്ത് കുടിയേറിപ്പാർത്തതിന് തെളിവുകൾ നൽകുന്നവരുടെ കാര്യത്തിൽ നിലവിൽ സർട്ടിഫിക്കറ്റുകൾ നൽകുന്നതിന് യാതൊരു തടസ്സവുമില്ല. ഇതാണ് ഈ സബ്മിഷന്റെ മറുപടിയായി സൂചിപ്പിക്കാനുള്ളത്. എന്നാൽ ഇതിന്റെ ഭാഗമായി വ്യക്തിപരമായി ചിലർ ബഹുമാനപ്പെട്ട ഹൈക്കോടതിയിൽ പോയി സർട്ടിഫിക്കറ്റ് ലഭിക്കുന്നതിന് അനുമതി വാങ്ങുന്നുണ്ട്. അതിന് അനുകൂലമായ നിലപാടാണ് സർക്കാർ പലപ്പോഴും സ്വീകരിക്കാറുള്ളത്.

12. അഭിഭാഷക ക്ഷേമനിധി

ശ്രീമതി പി. അയിഷാ പോറ്റി : സർ, അഭിഭാഷക ക്ഷേമനിധിയിൽ അംഗങ്ങളായ കേരളത്തിലെ അഭിഭാഷകർക്ക് 5 ലക്ഷം രൂപയാണ് ഇപ്പോൾ പരമാവധി തുകയായി അവരുടെ പ്രാക്ടീസ് നിർത്തുമ്പോൾ കിട്ടുന്നത്. ഇത് തീരെ അപര്യാപ്തമായ തുകയാണ്. ചുരുങ്ങിയത് പത്ത് ലക്ഷം രൂപയായി അത് ഉയർത്തണമെന്നാണ് എനിക്ക് പറയാനുള്ളത്. ഇപ്പോൾ വാല്യേഷനുള്ള കേസുകളിൽ ലീഗൽ ബെനിഫിറ്റ് ഫണ്ടിലേക്ക് ഒരു ശതമാനം തുക അടയ്ക്കണം. ഇത് നല്ലൊരു തുക വരും. ഈ തുകയിൽ 30 ശതമാനം 4800-ഓളം മാത്രം അംഗങ്ങളുള്ള അഡ്വക്കേറ്റ് ക്ലാർക്കുമാരുടെ ക്ഷേമനിധിയിലേക്കു ബാക്കി 70 ശതമാനത്തിന്റെ

പകുതി മാത്രം ഇരുപത്തിരണ്ടായിരത്തിലധികം അംഗങ്ങളുള്ള അഭിഭാഷക ക്ഷേമ നിധിയിലേയ്ക്കും കൊടുക്കുന്നു. ഈ അനുപാതത്തിലെ പൊരുത്തക്കേട് പരിഹരിക്കണം. അഭിഭാഷക ക്ഷേമനിധിയിലേക്ക് നേരത്തെ 50 ശതമാനമെന്നാണ് പ്രൊപ്പോസൽ കൊടുത്തിരുന്നത്. അത് നടപ്പിലായിട്ടില്ല. അഭിഭാഷക ക്ഷേമനിധിയിലേക്ക് അർഹമായ വിഹിതം, അതായത്, ലീഗൽ ബെനിഫിറ്റ് ഫണ്ടിൽനിന്നും 50 ശതമാനമെങ്കിലും നൽകാനുള്ള തീരുമാനമുണ്ടാകണം. അതുപോലെ എൻറോൾ ചെയ്ത് പ്രാക്ടീസ് ആരംഭിക്കുന്ന ജൂനിയർ അഭിഭാഷകരുടെ സ്ഥിതി വളരെ കഷ്ടമാണ്. അവർക്ക് ഒന്ന് പിടിച്ചുകയറുന്നതുവരെ രണ്ട് വർഷത്തേയ്ക്ക് പ്രതിമാസം 3000 രൂപ വെച്ചെങ്കിലും സ്റ്റൈപ്പന്റ് നൽകുന്നതിനുള്ള നടപടി സ്വീകരിക്കണം.

പട്ടികജാതി-പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ഗവൺമെന്റിന്റെ പരിഗണനയിലുള്ള ഒരു വിഷയമാണ് അഡ്വക്കേറ്റ് പി. അയിഷാ പോറ്റി ഇവിടെ ഉന്നയിച്ചത്. ഞാൻ പ്രാക്ടീസ് ചെയ്യുന്ന സമയത്ത് 5 ലക്ഷം രൂപയാണ് ക്ഷേമപദ്ധതിയിൽനിന്ന് കൊടുത്തത്. അഭിഭാഷകരുടെ ക്ഷേമനിധി നിലവിൽ 5 ലക്ഷം രൂപയാണ്. ഇത് പത്ത് ലക്ഷം രൂപയായി വർദ്ധിപ്പിക്കുന്ന കാര്യം ഗവൺമെന്റിന്റെ സജീവ പരിഗണനയിലുണ്ട്. അതിന് കേരള അഡ്വക്കേറ്റ് വെൽഫെയർ ഫണ്ട് ആക്ട് 1950 ഭേദഗതി ചെയ്യേണ്ടതുണ്ട്. അതിനായുള്ള ഒരു കരട് ഭേദഗതി ബിൽ ഇതിനോടകം തയ്യാറാക്കിയിട്ടുണ്ട്. നടപടിക്രമങ്ങൾ പൂർത്തീകരിക്കുന്ന മുറയ്ക്ക് ബിൽ അവതരിപ്പിച്ച് പാസ്സാക്കാൻ സാധിക്കുമെന്നാണ് വിശ്വസിക്കുന്നത്. നിലവിൽ ലീഗൽ ബെനിഫിറ്റ് ഫണ്ടിൽനിന്ന് അനുപാതികമായ തുക അഭിഭാഷക ക്ഷേമനിധിയിലേക്ക് ലഭിക്കുന്നില്ല എന്നതാണ് സബ്മിഷനിൽ ഉന്നയിച്ച രണ്ടാമത്തെ കാര്യം. കേരള കോർട്ട് ഫീസും വ്യവഹാര സലയും ആക്ടിന്റെ 76-ാം വകുപ്പ് പ്രകാരം ഈടാക്കുന്ന കോർട്ട് ഫീയുടെ പോയിന്റ് അഞ്ച് (0.5) ശതമാനം തുക ലീഗൽ ബെനിഫിറ്റ് ഫണ്ടിലേക്ക് മാറ്റേണ്ടതാണ്. അതിന്റെ 50 ശതമാനം അഭിഭാഷക ക്ഷേമനിധിയിലേക്കും 30 ശതമാനം അഡ്വക്കേറ്റ് ക്ലാർക്ക് ക്ഷേമനിധിയിലേയ്ക്കും 20 ശതമാനം കോടതികളുമായി ബന്ധപ്പെട്ട മറ്റ് ആവശ്യങ്ങൾക്കും വിനിയോഗിക്കേണ്ടതാണ്. എന്നാൽ അഡ്വക്കേറ്റ് ക്ലാർക്ക് ക്ഷേമനിധിയിലേയ്ക്ക് 30 ശതമാനം തുക ആദ്യം നീക്കിവച്ചശേഷം ബാക്കിയുള്ള തുകയുടെ 50 ശതമാനം മാത്രമേ അഭിഭാഷക ക്ഷേമനിധിയിലേയ്ക്ക് വരുന്നള്ളൂ. 50:30:20 എന്ന രീതിയിൽ വീതിക്കേണ്ടതിനുപകരം 30 ശതമാനം നീക്കി വച്ചതിനുശേഷം ബാക്കിയുള്ള തുകയുടെ 50 ശതമാനം വീതിക്കുമ്പോൾ

യഥാർത്ഥത്തിൽ 50:30:20 എന്ന തോതിനേക്കാൾ കുറവായിരിക്കും അഭിഭാഷക സമിതിയിലേക്ക് സംഖ്യ വരുന്നത് എന്ന കാര്യവും ശ്രദ്ധയിൽപ്പെട്ടിട്ടുണ്ട്. ഇക്കാര്യം നിയമവകുപ്പ് പരിശോധിച്ചുകൊണ്ടിരിക്കുകയാണ്.

എൻറോൾ ചെയ്തതുമുതൽ രണ്ടുവർഷക്കാലം യഥാർത്ഥ പ്രാക്ടീസ് ചെയ്യുന്ന ചില വിഭാഗങ്ങളിൽപ്പെട്ട ജൂനിയർ അഭിഭാഷകർക്ക് നിലവിൽ വാർഷിക സ്റ്റെപന്റ് നൽകുന്നതിനുള്ള ചില പദ്ധതികൾ നിലവിലുണ്ട്. പട്ടികജാതി-പട്ടികവർഗ്ഗ വിഭാഗങ്ങൾക്കും പിന്നോക്ക വിഭാഗങ്ങൾക്കും ഇതിന്റെ ഗുണം കിട്ടുന്നുണ്ട്. എന്നാൽ മുന്നോക്കസമുദായത്തിലെ പാവപ്പെട്ടവർക്കുകൂടി ഇത് ലഭ്യമാകേണ്ടതാണ്. ഈ പദ്ധതികൾ സംയോജിപ്പിച്ച് എല്ലാ വിഭാഗത്തിലുംപെട്ട ജൂനിയർ അഭിഭാഷകർക്ക് സ്റ്റെപന്റ് നൽകുന്നതിനുള്ള ഒരു പദ്ധതി നടപ്പിലാക്കുന്നതിനെപ്പറ്റി സർക്കാർ പരിശോധിക്കുകയാണ്. ഞാൻ ബഹുമാനപ്പെട്ട ധനകാര്യവകുപ്പുമന്ത്രിയുമായി ബഡ്ജറ്റിനു മുമ്പുതന്നെ ഇക്കാര്യം സംസാരിച്ചതാണ്. പക്ഷെ അതിന്റെ ഭാഗമാക്കാൻ കഴിഞ്ഞില്ല. എന്തായാലും പോസിറ്റീവായിട്ടുള്ള സമീപനമായിരിക്കും അദ്ദേഹത്തിന്റെ ഭാഗത്തു നിന്നും ഉണ്ടാകുന്നതെന്ന് വിശ്വസിക്കുന്നു. ഇത് ഗവൺമെന്റിന്റെ സജീവ പരിഗണനയിലുണ്ട്.

13. കഴിമണ്ണ സി.എച്ച്.സി.-യിലെ അടിസ്ഥാന സൗകര്യങ്ങൾ

ശ്രീ. പി. കെ. ബഷീർ: സർ, എന്റെ മണ്ഡലത്തിലെ കഴിമണ്ണ പഞ്ചായത്തിലെ പി.എച്ച്.സി. 26-2-2016-ലെ സർക്കാർ ഉത്തരവുപ്രകാരം സി.എച്ച്.സി.യായി ഉയർത്തിയിരുന്നു. വളരെയധികം പോരായ്മകളുണ്ടെങ്കിലും എം.എൽ.എ.യുടെ ആസ്തിവികസന ഫണ്ടിൽനിന്നും അവിടത്തെ അടിസ്ഥാന സൗകര്യങ്ങൾക്ക് ആവശ്യമായ ഫണ്ട് ലഭ്യമാക്കിയിട്ടുണ്ട്. സർക്കാരിന്റെ സാമ്പത്തിക സ്ഥിതി വളരെ മോശമാണെന്നറിയാം. എങ്കിലും അടിയന്തരമായി അവിടെ രണ്ട് ഡോക്ടർമാരുടെ തസ്തികകൾ സൃഷ്ടിക്കുന്നതിനാവശ്യമായ നടപടി സ്വീകരിക്കണമെന്നാണ് ബഹുമാനപ്പെട്ട മന്ത്രിയോട് എനിക്ക് അഭ്യർത്ഥിക്കുവാനുള്ളത്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, 26-2-2016-ലെ ഉത്തരവുപ്രകാരം മലപ്പുറം ജില്ലയിലെ അരീക്കോട് ബ്ലോക്ക് പഞ്ചായത്തിലെ കഴിമണ്ണ ഗ്രാമപഞ്ചായത്തിൽ സ്ഥിതിചെയ്യുന്ന കഴിമണ്ണ പി.എച്ച്.സി.-യെ സി.എച്ച്.സി.-യായി ഉയർത്തിയിട്ടുണ്ട്. ഈ ആരോഗ്യകേന്ദ്രത്തിന് ഒരേക്കർ സ്ഥലവും നിലവിൽ രണ്ട് കെട്ടിടങ്ങളും ക്വാർട്ടേഴ്സുകളുമൊക്കെയുണ്ട്. അരീക്കോട് ബ്ലോക്ക് പഞ്ചായത്തിൽ പുതുതായി പദവി ഉയർത്തിയ കഴിമണ്ണ